

JUDAS

Ra søcuą bi 'yo't'a rá 'bäiui ra Jesucristo ra Judas

Ran zengua

¹Nugä drá Judascä, drá 'yęhęgä ra Jesucristo, ne man 'yohügä a ra Jacobo Santiago. Dí o't'ahü ra søcuą hõnbü go hapü i 'büh yu 'yęc'yei, gätho ahü ngue Ojā bi huahn'nahü ne ęmme di huęc'ahü, ne ra Jesucristo di jamansu ahü. ²Ne Ojā dí ndepe di 'da ahü rá mate xün ngu, ne da hyut'a ni mbüihü. Ne thocpa tho man'da gui hyąmhbü rán huęcate Ojā.

Yu hyäte xänbate

³Nu'ahü ma zü cu ahü dadí huęc'ahü, mí ndegä ga o't'ahü nangue 'be'a í pøjü Ojā gätho gahü. Pe dí m bęngä ngue n'dan'yo jatho ga xi ahü. Jatho gui hyuthü nzambüi guin yąmhbü a rá m hma ma t'ęc'yeiü ngue bi 'dajü Ojā, dyü 'yęc'yeiü, n'damhma njon da zä di pä't'ahü 'be'a guí ęc'yeiü. ⁴Dí xi ahü na, nguetho i 'bü i 'da ü yu hyäte xänbate, gue'ü 'darbü gadím petihü, ne him bi xi ahü ngue xün ts'o im bęni da 'yõt'e. ęmme xün ts'otho ne hinguin 'yohü Ojā ü. Nguetho sä i ęn ü: "Sä gui 'yõthü

'be'a go guím bęnsehü, ne hin di ün'nahü Ojā nguetho i ja rá mate," sä i ęn ü yu hyäte. Him majuąni i man ü, ne nu'ü hingui ęc'yei ma Hmuhü ra Jesucristo gue'a di mandagahü. Ne nt'o't'i bü ja rá m Hman Ojā 'be'a ran ünbi da nu ü i ma tengü na. Ne Ojā da 'yõt'e tengü bi ma. ⁵Nuya dí n de ga bęn'nahü 'be'a gá pąhmbü má m'bet'o, ngue 'be'a bi 'yõt' Ojā maya'bü. Nu Ojā bi yąn ü yu ją'i israel gue bi gęcřü ja ra häi Egipto, pe to'o gätho him bi 'yõt'e 'be'a nde Ojā, gätho Ojā bi japi bi du bü ma'ueni ü. ⁶Ne nu 'da ü yüm 'behni mahęts'i mí ja yú ts'edi. Pe m'bejua bi 'beh yú ts'edi 'bü mí ts'on yün 'yomfęni. Janangue'a bá pøm bü mahęts'i gueřü mí 'büi. Nuya Ojā hin di japi da bøm bü ja ra 'bexui gueřü 'buhya. Nguetho nu'ü tengü nthu't'i yu cadena bü, ne da gopü asta gue'bü go da zøn ra pa din ja rán ts'embi Ojā nts'utho. ⁷Ne'ü yu ją'i mí 'bupü ja ra hnini Sodoma ne ra hnini Gomorra ne yu hnini mbe 'darbü mí jahü, bi 'yõt' ran ts'o. Bi 'yõt' yün 'yomt'ęni, ne yün 'yohü bi 'yörpa ran ts'o yú min 'yohühü, tengü 'bü ra xisu i 'bühmi,

ne yu xisu mí øt'e tengu a. Pe nu Oja bi juadi nangue ra sibi mahçts'i. Ne nu'a 'be'a bi t'ørpə, Oja bi 'yuh ra hmepya 'be'a da 'yørpa yu dądits'oqui. ⁸Pe madague'bu i ja yu hmepya 'be'a da 'yøt' Oja, pe nu yu hyäte xänbate guexta'a i øt'e tengu mí øt' yu ja'i bu ja ra hnini Sodoma. I ma guese Oja i uti 'be'a da 'yøt'e xun ho gue'bu i 'ui, ne i ørpa ran ts'o rá ja'izehe. Ne i festhoho yún t'edi ra Hmu mahçts'i, ne di c'aman'u tho yum 'behni mahçts'i. ⁹Pe nu ra Miguel rá hmu yum 'behni mahçts'i, hingui øt'e tengu i øt'u yu hyäte xänbate. Nguetho nu'bu mín junt'ui ra zıthu nangue rá ja'i ra Moisés xun du, nu'a ra Miguel mí pađi ngue hingui ho 'bu dí yap'a ra zıthu ram hma xun ts'o. Janangue'a bi t'em thoho a ra zıthu: "Oja di hec'a'i." ¹⁰Pe nu'u yu hyäte i man ran ts'o nangue yum 'behni mahçts'i, ne nangue 'be'a gue majuađi. Pe nu'u hingui pađi 'be'a gue majuađi. Hønt'a i pađi tengu yu xa'yo ne yu buru, ne i øt'e tengu u. Pe Oja di un yun unbi ne di jua u nangue ran ts'o i øt'u. ¹¹Huçcate u i øt' yú pähä zehē tengutho bi 'yøt'a ra Caín. Ne nu'u i nde da xänba yu ja'i 'be'a gue him majuađi, tengu bi 'yøt'a ra Balaam, n'damhma da dąh ra mbeti. Nu'u i festhoho yún t'edi a i ja rá ts'edi di mandagahu, tengu bi 'yøt'a ra Coré. Ne'u da mba ma juadi, tengutho ra Coré. ¹²Ne nu'bu guí øt' nin ts'ihmehu, gue'a ra hmepya gadín huçju n'da ngu n'da ahü, ne i søm bu yu hyäte xänbate, nu'u tengu 'bu i pät'a xun ts'o bu ja ni pahnihu. Ne nu'u xingui ts'u i pe'ts' yú sä da zi nangue yún johya

zehē, ne xinguim beđi 'be'a nam bøn'a ran ts'ihme. Pe nu'u yu hyäte hin te i ja a di muui, tengutho yu güi hinguin 'youi ra 'ye, ne ran dąhi i tuts'i. Ne nu'u tengu tho n'da ra za njam'bu zuh yún dät'o. Tengutho n'da ra za xu 'yot'i bi yøt'e. ¹³Ne nu'u yu hyäte xänbate 'bu i ya, i mbafi tengu 'bu emme mahyoni tho u yám hma. Tengu ra dehe bu ja ra dądeja ngue emme di hi 'bu i en ran dąhi, pe hønt'a 'be'a xun ts'o min 'youi ra dehe bi zopu ndendeja. Ne nu'u hingui sä da 'yut ra 'yu n'da nguetho tengu yu sø bi dągui, hin din ja ran yot'i mahøn'a, da gohi ra 'bexui mazađi. ¹⁴Nu'a ra Enoc bim pøngahya maya'bu 'be'a nín juanbi da nu a n'da ngue i øt'e tengu i øt'u. Nu'a ra Enoc, ná cüt'a a rá m bom'бето ra Adán, bi ma: "Dami 'yøhmbu ya 'be'a da 'yøt' ra Hmu mahçts'i. Ba ghe din 'yohu yu miyone thoho u yám 'behni mahçts'i, ¹⁵ngue di juanba u gätho u i øt' ran ts'o. Ne di unbi nangue 'be'a hingui ho bi 'yøt'u, ne bi man ran ts'o nangue Oja gätho u ngue him bi 'yçc'yei Oja." ¹⁶Ne nu'u yu hyäte xänbate i sani nangue dí øt' mam 'buihu tengu i nde Oja. Ne i ma embi ngue'a n'da ra ja'i rá ts'oqui a 'be'a nám 'bu u. Nu'u i øt' ran ts'o tengu i ndese rá mbui u, ne din 'yçzehē. Ne i xih rán ho u mi'da yu ja'i ngue i honi 'be'a i ndese.

**Nu ra Judas bi zam yu 'yçc'yei
ne bi xifi 'be'a da 'yøt'e**

¹⁷Pe nu'ahu ma zu cu ahü, dadí huçc'ahü, o guí pumbenihü 'be'a bi man u yú 'bäihü ma Hmuhü ra Jesucristo. ¹⁸Ya bi xi ahü ngue dim

'bũ i 'da, gue'bũ rán zegui, ngue da den'nahũ ne da 'yøt' ran ts'o i ja bũ mbo yú mbũi Ʃ ne gue'a bi si ahũ. ¹⁹Ne nu'ũ yũ hyäte di dũmp Ʃ yũ 'yẽc'yei din junt'i. Pẽ i sãnzehe 'be'a i øt'e, ne hinguin 'yohũ rá Hogandãhi Ojã Ʃ. ²⁰Pẽ nu'ahũ ma zũ cu'ahũ, o guí øthũ tengu i øt' yũ hyäte, pẽ dami tenni xũn ho ni t'yẽc'yeiũ him ma thãspi, ne gue'a dán te ni mbũihũ a bũya. Ne dami japi di manda ahũ rá Hogandãhi Ojã 'bũ guí yãhũ Ojã. ²¹Dami 'yøthũ ram 'bũi xũn ho ngue din theui rán huẽcate Ojã, ne dami tõmhũ a ra pa ba ẽh ra Jesucristo ma Hmuhũ, din ja rá yembũi nanguejũ ne di 'dajũ ra temazã. ²²Dami japi da 'yẽc'yei to'o di 'yon yú mbũi nangue Ojã. ²³Dami yãm

bũ ja ran ts'o, tengu tho 'bũ gã yãm bũ ja n'da ra sibi. Ne din ja ni yembũi nangue Ʃ 'da, pẽ damin jamansuse ngue hin gui 'yøthũ yũn ts'o tengu i øt'ũ. Dami samhũ 'be'a i øt'ũ gue bi ts'on yú mbũi Ʃ.

I ẽspa Ojã ra Judas

²⁴Nu'a Ojã i ja rá ts'edi di jajũ hin ga øthũ yũn ts'o, ne di dãjũ bũ ja rá hmi mahoqui tho ma mbũihũ. Ne ẽmme din jajũ ran johya bũ. ²⁵Hønt'a n'datho Ojã i 'bũi, ne hønt'a i pãdi xũn ho. Ne di pøjũ nangue 'be'a bi 'yøt'a ra Jesucristo ma Hmuhũ. Ne nu'a Ojã i ja rá nuĩxte thoho, nu'a ra Hmuts'ũt'abi, ne di manda 'be'a gãtho i ja a rá ts'edi, ne gãtho mí ja, ne i ja ya, ne din ja mazã. Ne hønt'a dí xi'ahũ ya.